

# सभी एसटीपी, चेकडैम व तालाबों पर लगाए जाएंगे कैमरे

लखनऊ। जलशक्ति मंत्री डॉ. महेंद्र सिंह ने कहा कि सभी परियोजनाओं को गुणवत्ता के साथ समय से पूरा किया जाए। उन्होंने सभी सीवेज ट्रीटमेंट प्लांट, चेकडैम और तालाबों पर कैमरे लगाने के आदेश भी दिए। उन्होंने कहा कि ग्रामीण पेयजल आपूर्ति के अंतर्गत जल जीवन मिशन, ग्रामीण पेयजल और बुंदेलखंड पैकेज में जो कार्य स्वीकृत हुए हैं, उन्हें समय से पूरा किया जाए। वह बुधवार को वीडियो कॉन्फ्रेंसिंग के जरिये ग्रामीण पेयजल योजना, नमामि गंगे परियोजना, लघु सिंचाई और भू-गर्भ जल विभाग की योजनाओं की समीक्षा कर रहे थे।

उन्होंने कहा कि प्रदेश सरकार ने बुंदेलखंड के जिले झांसी, महोबा, ललितपुर, जालौन, हमीरपुर, बांदा और चित्रकूट के 4613 राजस्व ग्रामों के लिए पेयजल योजना प्रारंभ की है। इससे 64 लाख लोगों को



**जलशक्ति मंत्री ने परियोजनाओं की समीक्षा में दिए निर्देश**

**बोले- सभी परियोजनाओं को समय पर करें पूरा**

लाभ होगा। इसी तरह मिर्जापुर व सोनभद्र के 3379 राजस्व गांवों में भी यह योजना लागू की गई है। इससे 40 लाख की आबादी लाभान्वित होगी। उन्होंने कहा कि सभी योजनाओं पर शीघ्र ही कार्य शुरू कर दिया जाए।

मंत्री ने नमामि गंगे परियोजना की समीक्षा करते हुए कहा कि

मथुरा, रामनगर, वाराणसी, मिर्जापुर, इटावा, कासगंज, फिरोजाबाद, कानपुर और प्रयागराज में कराए जा रहे कार्यों की प्रगति में तेजी लाई जाए। प्रत्येक एसटीपी पर कैमरा लगाया जाए, जिससे मुख्यालय से भी उनका पर्यवेक्षण किया जा सके।

वहीं, लघु सिंचाई विभाग के कार्यों की समीक्षा करते हुए कहा कि तालाब और चैकडैमों की नियमित जांच कराएं। तालाब और चैकडैम जहां आवश्यक हो, वहां का प्रस्ताव भेजें। अधिक से अधिक कार्य मनरेगा के अंतर्गत कराए जाएं। भू-गर्भ जल विभाग की समीक्षा के दौरान उन्होंने कहा कि अटल भू-जल योजना में 10 जिले चयनित हैं। इसमें अच्छा कार्य करें, जिससे देश में यूपी को प्रथम स्थान प्राप्त हो सके। उन्होंने कहा कि इजराइल के साथ जो एमओयू हुआ है, उस पर शीघ्र कार्य शुरू किया जाए। ब्यूरो